## יוסף טונקעל (דער טונקעלער)

## די למדנישע בעראַטונגען

צדוק, חנא סאָלאָװײטשיק, לעכעלמאַן, יאַכנוק און מײטשיק, יאַנקל קאָלנער און קאַראַסיק, בוריק, פּוריק און פּינכאַסיק, זאַק און גאָרגלשטײן --

אַלע הײסע זשאַרגאָניסטן, שטאַרק פֿאַרברענטע ייִדישיסטן, אײנס אין אײנס גאָר סאַמע פּרימע, אָן אַ סירחה, אָן אַ פּגימה, פשר, פֿײַן און רײן, --

> האָבן אין אַ טאָג אַ שײנעם אױפֿגעזאַמלט זיך אין אײנעם און גענומען זיך מיט חשק, מיט התמדה צו דעם עסק גרינדן אַ פֿאַראײן.

אַ פֿאַראײן פֿון ייִדישיסטן, אָן די לשון-קודשיסטן, מיט אַ שבֿועה -- קײן העברעער און קײן 'בטלן' זאָל אין זײער גבֿול נישט טאָרן שטײן,

נישט אַרײַן זאָל דער אַפֿילו, װער געלערנט האָט חלילה, אין אַ חדר אַ מתוקן, אָדער טוט װען אַרײַנקוקן אין אַזאַ 'טאַנאַך'.

אייביק, אייביקע מלחמה! אין פֿאַראיין איז די נשמה, אין פֿאַראייניקונג איז כּוח, אין פֿאַרבאַנד איז קאָפּ און מוח אַחדות איז אַ זאַך!

ווי אין משל דעם באַוווּסטן מיט דעם אַלטן, רײַכן יוסטן פּויער, זיבן זין און גיטער, מיט דעם בעזעם, מיט די ריטער --גאָלער שטיק מאָראַל:

אָט די זעלבע טאַקע ריטער --זענען זיי באַזונדער, שיטער, בעט פֿאַר זיי אַ הונט אַ װײַסן, קאָנסט זיי ברעכן, קאָנסט זיי רײַסן, װארפֿן איבעראל.

אָבער נעמט מען זיי אין איינעם אין אַ בעזעם אין אַ שיינעם, ענג פֿאַרבונדען, נישט צעריסן, דאַמאָלסט קאָן דער בעזעם שיסן װי אַ גענעראַל!

חבֿרה אַרבעט, טוען 'זיצן', דיספּוטירן, קלערן, שוויצן וועגן נײַע ווערטער, פֿאָרמען, וועגן אויסלייגעכץ-רעפֿאָרמען, וועגן סטיל און כּלל.

די גראַמאַטיק פֿון אַ בלאָטער און דער פּשט פֿון פּיפּערנאָטער אין אַ ברייטער רעפֿערענדום: װעגן 'הענדום', װעגן 'פּענדום' 'פּכע'... און 'פּש' און 'עט'...

דער, צי די, צי דאָס געמייזעכץ, אַנבעטראַכט [אָנבאַטראַכט] און שאַלאַמייזעכץ, שטאַנדפּונקט, פּינטלקוק; דער חילוק פֿון די װערטער 'װאָלװל', 'ביליג' [ביליק] 'דאַמאַלס' און 'העט-העט'.

ווי צו שרײַבן העברעיִזמען: אָן אײנהאָרע [עין הרע], צאָרע [צרה], פּיזמען [פּזמון], קלעזמער [כּלי זמר], באַלעבאָס [בעל הבית] און טאָנעס [תּענית], פּאָנים [פּנים], סאָנים [שׂונאים], און ראַכמאָנעס [רחמנות], כאַסענע [חתונה] און געט [גט].

> אין אַן אָװנט אין אַ שײנעם זאַמלט מען זיך אױף אין אײנעם און מען טראַכט מיט גרױס כּװנה, װי מען זאָל דאָס װאָרט 'סכּנה' אױסלײגן ראַיעל.

טענהט סאָלאָװײטשיק חנא: דאַכט זיך אַז דאָס װאָרט סכּנה טוט פֿון לשון-קודש שטאַמען, דאָך מיר אונדזערע פּראָגראַמען פֿעלשן נישט אַ האַר : --

מיר, אַלס הייסע זשאַרגאָניסטן וועלן אויסלייגן אומיסטן, אויף צולהכעיס די העברעער און די אַלע ספּאָדיק-דרייער מיט אַ 'סמך' נאַר.

זאָגט יאַכנוק: לויט מײַן השערה און מײַן מײנונג, איז אַ סבֿרה, נאָר צו שרײַבן ס'וואָרט 'סכּנה' מיט אַ 'ס'. די כּוונה: ס'קלינגט האַרמאָניש, העל.

דאָ שטײט אױף ירוחם-גרונים, גיט דערבײַ אַ נאָס אַ קלײנעם, ברענגט אין אָרדענונג די ברילן, רויִק מיט אַ קול אַ שטילן, זאָגט ער אָט אַזױ:

"אונדזער ליבער חבֿר חנא איז אין ספֿק, צי 'סכּנה' קומט אַרױס פֿון לשון-קודש. איך, איך קאָן אײַך זאָגן עדות איך װײס עס גענױ.

קלאָר, דאָס װאָרט שטאַמט פֿון העברעיִש! און דאַרום, לכל הדעות, דאַרף עס װי אין שורש בלײַבן, אַל-פּי דקדוק דאַרף מען שרײַבן ריכטיק מיט א שין.

נישט אַ שין (איך װיל זײַן לאָגיש)
נאָר אַ שין; אַזױ דעם דגוש
זאָל דאָס לינקע קעפּל טראָגן,
װי אַ ' סין' זאָל מען עס זאָגן –
'שמאל' און נישט 'ימין'."

עולם הערט אַזעלכע תּורה --ווערט צעבושעוועט אַ מורא! ליאַרעמט, שטורעמט, פֿלאַקער-פֿײַער: אַ העברעער גאָר אַ נײַער דאָ אױף אונדזער קאָפּ! נאַ דיר גאָר אַ גאַנצער װײסער! אַ בעל-דקדוק גאָר אַ גרױסער! װײס פֿון אַלע כּללים האַרבע פֿול מיט תּורה און 'ישװאַרבע' [עשׂרים וארבע] װי אַ פֿולער טאָפּ.

> נידער מיט ירוחם-גרונים, דעם אַזױנעם און אַזױנעם!... און ירוחם דער אַזױנער פֿליט שױן מיט זײַן פּעקל בײנער פֿון די טרעפּ אַראַפּ.

[את המלים בסוגרים מרובעים הוסיף העורך ל.פ.]

Copyright © 2005 Leonard Prager All Rights Reserved